

صبر کیا ہے، اسے کیسے حاصل کریں؟

(۳)

صبر کی اہمیت قرآن مجید میں

حق کی بقا کا انحصار صبر پر

اللہ تعالیٰ نے صبر کا مطالبہ اس لیے کیا ہے کہ حق اس دنیا میں موجود رہے اگر حق پر رہنے والے لوگ معدوم ہو جائیں تو پھر حق کہاں سے ملے گا۔ اس طرح ایک فرد کی زندگی میں بھی حق کی بقا اسی میں ہے کہ وہ حق پر قائم رہنے کے لیے ثابت قدمی دکھائے۔ آثار صحابہ میں یہ بات بیان ہوئی ہے کہ لا ایمان له لمن لا صبر له، اس کا ایمان ہی نہیں جس کے پاس صبر نہیں۔ یعنی جو آدمی صبر نہیں کر سکتا اس کا ایمان جاتا رہے گا۔ وہ صبر کی صفت نہ ہونے کے سبب سے اس بات سے محروم ہوتا ہے کہ وہ مشکل گھڑی میں ایمان کو قائم رکھ سکے، وہ تھڑدلوں کی طرح پل میں تولہ اور پل میں ماشہ ہوتا رہتا ہے۔ ایسے آدمی کی تصویر قرآن نے یوں کھینچی ہے:

فَأَمَّا الْإِنْسَانُ إِذَا مَا ابْتَلَاهُ رَبُّهُ، فَأَكْرَمَهُ وَ
نَعَّمَهُ، فَيَقُولُ: رَبِّي أَكْرَمَنِ وَأَمَّا إِذَا مَا
ابْتَلَاهُ فَقَدَرَ عَلَيْهِ رِزْقَهُ فَيَقُولُ: رَبِّي أَهَانَنِ.
”پر اس انسان کا حال یہ ہے کہ جب اس کا خدا امتحان
کرتا پھر اسے عزت و نعمت بخشتا ہے تو وہ خیال کرتا ہے
میرے رب نے میری شان بڑھائی۔ اور جب وہ اسے
جانچتا پھر (اس غرض سے) رزق میں تنگی کرتا ہے تو کہتا ہے
(۱۶: ۸۹-۱۵)

میرے رب نے مجھے ذلیل کر ڈالا۔“

ایک اسی تصویر کا پہلو یہ بھی ہے:

إِنَّ الْإِنْسَانَ خُلِقَ هَلُوعًا، إِذَا مَسَّهُ الشَّرُّ جَزُوعًا، وَإِذَا مَسَّهُ الْخَيْرُ مَنُوعًا.
”انسان کی گھٹی میں بے صبری پڑی ہے، جب اس کو تکلیف پہنچتی ہے تو وہ گھبرانے لگ جاتا ہے اور جب فراخی حاصل ہوتی ہے تو بخیل بن جاتا ہے۔“ (۲۱-۱۹:۷۰)

بے صبری انسان کے اندر سے عزم و حوصلہ اور کشادگی اور اعلیٰ ظرفی کی نوعیت کی چیزوں کو کم کر دیتی ہے۔ اور وہ تھڑدلی کا شکار ہو جاتا ہے۔ جس کے بعد حق پر اس کا قائم رہنا ممکن نہیں رہتا۔

امت اسلامیہ اس وقت اسی بے صبری کا شکار ہے۔ اس لیے کہ اس کے ہاں ”دشمن“ کے منفی اقدامات کا جواب دینے میں یہی رنگ پایا جاتا ہے کہ وہ مثبت اقدامات کے بجائے منفی اقدامات کرتی ہے۔ حق پر استقامت کے بجائے غلط طریقوں سے انتقام لیتی ہے۔ عدل و انصاف کے بجائے رد عمل میں آ کر نا انصافی کرتی ہے وغیرہ۔ اپنے انھی جذبات کی بنا پر امت اس وقت اس حق پر قائم نہیں رہ پاتی ہے، جس کا نقیب اور امین اللہ نے اسے بنایا تھا۔

مثلاً اس کے پاس ایک بنیادی نیکی جسے عدل کہا جاتا ہے وہی موجود نہیں ہے، تو باقی نیکیاں چہ معنی دارد۔ اس لیے کہ عدل ہی وہ نیکی ہے جو ساری نیکیوں کو وجود بخشتی ہے۔ ہمیں قیام بالقسط کا حکم دیا گیا ہے مگر ہماری اکثریت اس پر قائم نہیں ہے۔ البتہ ایک اقلیت اس پر قائم ہے اور یہ اقلیت نہ ہونے کے برابر ہے۔ چنانچہ اسلام جو سرِ اِحق ہے اس وقت اس کے علم بردارِ اِحق پر سمجھے جاتے، اور ان کی رسوائی اسلام کے حصے میں بھی آرہی ہے جس کا نتیجہ یہ ہے کہ حق کو اپنے ماننے والوں کا سہارا ہی حاصل نہیں ہے، تو دنیا میں قائم کیسے رہے۔

نصرت الہی کا نزول اور صبر

قرآن مجید میں ان اللہ مع الصابرين (اللہ صبر کرنے والوں کے ساتھ ہے) کی نوید محض ثابت قدموں ہی کے لیے ہے۔ قوم اور فرد سب کے لیے یہ ایک ہی اصول ہے۔ محض اتنا فرق ہے کہ افراد کے لیے اس صبر کا ہر نیکی کی طرح نتیجہ اصلاً قیامت کے دن نکلتا ہے اور اقوام کی ثابت قدمی کا نتیجہ اسی دنیا میں، عروج ورفاہیت کی صورت میں نکلتا ہے۔ یعنی اجتماعی معاملات میں خدا کا یہ ساتھ دنیا ہی میں ظاہر ہو جاتا ہے۔ ایک اجتماعیت جیسے ہی حق پر قائم رہنے کی جدوجہد کرنے لگتی ہے، تو اللہ تعالیٰ کا ساتھ ظاہر ہونے لگ جاتا ہے۔

ملت اسلامیہ کے ساتھ یہ نصرت بھی اسی صورت میں آئے گی جب ہم اپنا عمل پورا کر دیں گے۔ ہمارا عمل یہ ہے کہ شہدائے ملت حق پر بہر صورت قائم رہیں، اس کے معنی یہ ہیں کہ زندگی کے معاملات کرتے ہوئے اس کے احکام پر عمل پیرا ہوں۔ اور عمل پیرا ہونے کے معنی یہ ہیں کہ ان کو صحیح معنی میں سمجھنے کی کوشش کریں اور جو معنی دیانت داری سے سمجھ آ جائیں ان پر

اسی دیانت سے عمل کریں تو اللہ کی مدد ضرور شامل حال ہوگی۔ ہماری مراد یہ ہے کہ یہ نصرت صبر کے ساتھ مشروط ہے ہمارے محض برائے نام مسلمان ہونے سے یہ چیز ہمیں حاصل ہونے کی نہیں ہے۔

دنیوی کاموں میں تجربہ گواہ ہے کہ خدا کی مدد محنت کے ساتھ مشروط ہے۔ خواہ وہ انفرادی ہوں یا اجتماعی، محنت کرنے والے خدا کی مدد نصرت پاتے ہیں۔ اس میدان میں پوری استقامت اور تسلسل کے ساتھ محنت کرنا صبر ہے۔ ایسی محنت ہی شمر بار ہوتی اور نتائج لاتی ہے۔

یہاں یہ بات واضح رہے کہ ان اللہ مع الصابرين کی اس نوید کا ایک رخ ذریت ابراہیم کے ساتھ خاص ہے۔ یعنی ذریت ابراہیم اگر دین میں ثابت قدمی دکھاتی ہے تو ان کے لیے اللہ تعالیٰ نے جو اصول دیا ہے وہ یہ ہے کہ اذ کرونی اذ کر کم (البقرہ) مجھے یاد رکھو گے تو میں تمہیں یاد رکھوں گا۔ اس یاد رکھنے سے مراد یہی مدد نصرت ہے، جو انہیں حاصل ہوتی رہے گی۔ اور ذریت ابراہیم کے یاد رکھنے کے معنی یہ ہیں کہ وہ دین پر ثابت قدم رہے۔

اللہ کا سہارا

صبر اس اعتبار سے بھی ایک اہم وصف ہے کہ یہ اللہ تعالیٰ کی طرف سے ہمارے لیے سہارے کا سبب ہے۔ ہم یہ بات جان چکے ہیں ان اللہ مع الصابرين، اللہ صبر کرنے والوں کے ساتھ ہے۔ یہ آیت ہمیں بتاتی ہے کہ آپ کو اللہ کا سہارا صبر کرنے کی صورت میں ملے گا۔ اس دنیا میں بے شمار مواقع ہیں، جن میں ہمیں خدا کے سہارے کی ضرورت پڑتی ہے۔ اس میں ایک عجیب نفسیاتی پہلو بھی موجود ہے۔ وہ یہ ہے کہ صابر آدمی کو پہلے ہی مرحلے پر ایک نفسیاتی تفوق حاصل ہوتا ہے۔ وہ مصائب پر چیخنے چلانے کے بجائے سب سے الگ طریقے پر حوصلہ اور عزم سے کھڑا ہوتا ہے۔ یہ چیز ان کے لیے صدمہ کے آغاز ہی میں سہارا بن کر ظاہر ہو جاتی ہے اور اگر مصیبت اور صدمہ سنگین ہوتا چلا جائے تو پھر اس سے نکلنے کی راہ یا سہنے کی طاقت ملتی چلی جاتی ہے۔ سیدنا یوسف کو جب زلیخانے اپنے جال میں پھانسنے کی کوشش کی، تو سیدنا یوسف پورے عزم و حوصلے سے ڈٹے رہے۔ قرآن کے مطابق ان کے عزم کی گرفت ڈھیلی پڑ سکتی تھی، مگر اللہ تعالیٰ نے انہیں بچا لیا۔ سورہ یوسف میں اس کی تفصیل یوں کی گئی ہے:

”اور جس عورت کے گھر میں وہ تھا، وہ اس پر ڈورے ڈالنے لگی، اور اس نے دروازے بند کر لیے اور بولی کہ بس آ جاؤ۔ اس نے کہا اللہ کی پناہ، وہ (تیرا شوہر) میرا آقا ہے اس نے مجھے خاطر مدارت سے رکھا ہے۔ حق تلفی کرنے والے کبھی فلاح نہیں پاتے۔ اور عورت نے تو اس

وَرَأَوْدَتْهُ الْأَتْيٰى هُوَ فِى بَيْتِهَا عَن نَّفْسِهِ، وَغَلَّقَتِ الْأَبْوَابَ، وَقَالَتْ هَيْتَ لَكَ. قَالَ: مَعَاذَ اللَّهِ، إِنَّهُ رَبِّى أَحْسَنَ مَثْوَاى، إِنَّهُ لَا يُفْلِحُ الظَّالِمُونَ. وَلَقَدْ هَمَّتْ بِهِ، وَهَمَّ بِهَا، لَوْ لَا أَنْ رَأٰ بُرْهَانَ

رَبِّهِ كَذَلِكَ لِنَصْرِفَ عَنْهُ السُّوءَ
وَالْفَحْشَاءَ إِنَّهُ مِنْ عِبَادِنَا الْمُخْلَصِينَ.
کیا تاکہ ہم اس سے برائی اور بے حیائی کو دور رکھیں۔ اس
لیے کہ وہ ہمارے مخلص بندوں میں سے تھا۔“

سیدنا یوسف کی ثابت قدمی درج ذیل الفاظ میں واضح ہے: ایک اس جملے سے کہ ”وہ (تیرا شوہر) میرا آقا ہے اس نے مجھے خاطر مدارت سے رکھا ہے۔ حق تلفی کرنے والے کبھی فلاح نہیں پاتے“۔ اور دوسرے ان الفاظ سے کہ ”اور وہ بھی اس کا قصد کر ہی لیتا اگر اس نے اپنے رب کی واضح نشانی نہ دیکھ لی ہوتی۔“ آیات کا اختتام جن الفاظ پر ہوا ہے وہ یہ ہیں کہ ”ہم نے ایسا کیا تاکہ ہم اس سے برائی اور بے حیائی کو دور رکھیں۔ اس لیے کہ وہ ہمارے مخلص بندوں میں سے تھا۔“

یہ آخری بات یہ بتا رہی ہے کہ اللہ تعالیٰ اپنے بندوں کی برائی سے بچنے میں مدد کرتے ہیں، اگر وہ اپنے صبر و استقامت سے یہ ثابت کر دیں کہ وہ اللہ کے مخلص بندے ہیں۔ جن لوگوں کو اپنی خامیوں پر قابو پانے میں مشکل پیش آتی ہے۔ ان کی کمزوری یہ ہے کہ وہ پورے اخلاص کے ساتھ کوشاں نہیں ہوتے۔ مگر نہ یہ ہو ہی نہیں سکتا کہ آدمی اخلاص کے ساتھ برائی دور کرنا چاہے اور اللہ اسے دور نہ کرے۔ یہ اللہ تعالیٰ کا وعدہ ہے کہ اگر بندہ میرے راستے میں جدوجہد کرے گا تو میں اس کے لیے اپنی ہدایت کے راستے کھولوں گا۔ (العنکبوت: ۲۹-۲۹)

اسی طرح نبی صلی اللہ علیہ وسلم کو دعوت کی زندگی کی مشکلات میں، اللہ کی مدد کا جو وعدہ تھا، اس کی حقیقت بھی یہی تھی کہ وہ آپ کے صبر اور محسن ہونے کے ساتھ مشروط تھا فرمایا گیا کہ
وَاصْبِرْ وَمَا صَبْرُكَ إِلَّا بِاللَّهِ وَلَا تَحْزَنْ
عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ.
إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ
مُحْسِنُونَ. (۱۲۷-۱۲۸)

”اور صبر کرو، اور تمہیں اللہ کے بغیر صبر حاصل نہیں ہو سکتا۔ تم نہ ان پر غم کرو، اور نہ جو یہ چالیں چلتے ہیں ان سے پریشانی میں مبتلا ہو۔ اس لیے کہ اللہ ان لوگوں کے ساتھ ہے جنہوں نے تقویٰ اختیار کیا اور وہ محسن بھی ہیں۔“

یہاں دیکھیے، جس سہارے کا ذکر کیا گیا ہے، وہ درحقیقت تقویٰ اور احسان کے ساتھ مشروط ہے۔ یعنی یہ (ساتھ دینے یا سہارا بننے) کا جو ذکر صبر کے حکم کے ساتھ شروع ہوا ہے وہ اس بات کی دلیل ہے کہ صبر اگر نہ ہو تو یہ سب کچھ حاصل نہیں ہوگا۔ نہ تقویٰ باقی رہے گا، اور نہ احسان۔ اور نہ ان دونوں سے محرومی کے بعد اللہ تعالیٰ کا یہ سہارا حاصل ہوگا جس کی بنا پر آدمی غم نہیں کھاتا اور دوسروں کی ریشہ دوانیوں سے نہیں گھبراتا۔ امت اسلامیہ کے افراد اور اجتماعی دھڑے اس فریب کا شکار ہیں کہ انھیں خدا کا یہ سہارا، بس مسلمان ہونے کی وجہ سے مل جائے گا۔ اس آیت سے یہ بات واضح ہو رہی ہے کہ اللہ تعالیٰ نے اپنے انبیا علیہم السلام اور محمد عربی صلی اللہ علیہ وسلم کے ساتھ یہ وعدہ نصرت بھی چند شرائط کے ساتھ ہی کیا تھا۔ اگر وہ شرائط پوری نہ

ہوتیں، تو سیدنا یونس کی داستان ہمارے سامنے ہی ہے۔

صبر احسان ہے

صبر کی اہمیت میں یہ بات بھی ہمارے سامنے رہنی چاہیے کہ صبر ان چیزوں میں سے ہے، جنہیں قرآن مجید احسان قرار دیتا ہے۔ دوسرے لفظوں میں یوں کہنا چاہیے کہ صبر محسنین کا وصف ہے قرآن مجید کا بیان ہے:

وَاصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ. ”اور ثابت قدم رہو، اللہ محسنین کا اجر ضائع نہیں کرتا۔“

(۱۱۵:۱۱)

وہ لوگ جو آخرت کے لحاظ سے کامیابی پانے کے لیے نیکی کرتے ہیں، ان کو قرآن مجید نے محسن قرار دیا ہے اور جو لوگ اسی دنیا کو اصل سمجھ کر اسے کمانے کی دوڑ میں لگ رہتے ہیں، انہیں قرآن مجید نے ظالمی انفسہم (اپنے اوپر ظلم کرنے والے) قرار دیا ہے۔ (الصافات ۳۷:۱۱۳) جو لوگ راہ حق میں صبر اور ثابت قدمی دکھاتے ہیں وہ دراصل اپنے محسن آپ ہیں۔ دنیا میں انہیں صبر کی بنا پر جو عزت ملے گی سو ملے گی آخرت میں بھی انہیں اس احسان کا بدلہ ضرور ملے گا۔ احسان کے معنی حسن سلوک کے ہیں، اور وہ انسان اپنا محسن ہے جو اپنے ساتھ حسن سلوک کرے اور وہ یہ ہے کہ وہ اپنے آپ کو آخرت کی تیاری میں لگا دے۔ اگر وہ وہاں کامیاب ہو گیا تو اس سے بڑا محسن کون ہوگا۔

قرآن مجید نے مندرجہ بالا آیت میں ایک اشارہ اس بات کی طرف کیا ہے کہ صبر محسن آدمی کے لیے ضروری ہے۔ صبر کرنے والے کو اللہ تعالیٰ نے یہ نوبت دی ہے کہ جو آدمی صبر کرے گا تو ایسے محسن کا میں اجر ضائع نہیں کروں گا۔ اس سے معلوم ہوا کہ محسن بننے والے کے لیے صبر ایک اہمیت رکھتا ہے۔ نیکیوں پر ثابت قدم رہنے والا (صبر کرنے والا) محسن ہے۔ (یوسف ۱۲:۹۰)

محسن آدمی چونکہ صابر بھی ہوتا ہے اس لیے جو بات قرآن مجید نے ”ان اللہ مع الصابرين“ کے الفاظ میں صابروں کے لیے کہی ہے وہی بات ”ان اللہ مع المحسنين“ کے پیرائے میں محسنین کے لیے کہی ہے۔ (العنکبوت ۲۹:۶۹)

صبر کا صلہ

قرآن مجید کے مطابق سب سے بڑا صلہ جس چیز کو ملنا ہے، وہ صبر ہے۔ اسی طرح قوموں کی زندگی میں عروج پانے اور دوسری اقوام کے مقابلے میں غلبہ حاصل کرنے کے لیے بھی صبر ہی اسلحہ و جہاد کی حیثیت رکھتا ہے۔ یعنی انفرادی زندگی میں فرد اگر حق پر قائم رہے گا تو اللہ سے جنت میں اعلیٰ مقامات عطا فرمائے گا۔ اور اگر کوئی قوم اپنے اجتماعی وجود میں حق پر قائم رہتی ہے تو وہ دنیا میں فائز المرامی پائے گی۔ قرآن مجید نے فرمایا ہے:

إِنِّي جَزَيْتُهُمُ الْيَوْمَ بِمَا صَبَرُوا إِنَّهُمْ هُمُ

”آج میں نے ان کو ان کے صبر کا بدلہ دیا ہے۔ اور آج یہ

اسی طرح یہ دیکھیے:

أُولَئِكَ يُجْزَوْنَ الْغُرْفَةَ بِمَا صَبَرُوا وَ يُلْقَوْنَ فِيهَا تَحِيَّةً وَسَلَامًا. (الفرقان ۲۵: ۷۵)

”یہی لوگ ہیں جنہیں بالا خانے ملے ہیں اس بنا پر کہ انہوں نے صبر کیا، اور (اسی صبر کی بنا پر) وہاں ان کا خیر مقدم

تحت و سلام سے ہوگا۔“

یہاں یہ بات محض یاد دہانی کے لیے سمجھ لیجیے کہ صبر پر جنت اس بات کا صلہ ہے کہ آدمی نے ساری زندگی اس طرح گزاری ہے کہ وہ ہر حالت میں اپنے رب پر راضی رہا ہے۔ اور کسی موقع پر بھی اس نے خدا سے مایوس ہو کر کوئی اور در نہیں کھٹکھٹایا۔ وہ کسی موقع پر اخلاق سے عاری نہیں ہوا، وغیرہ۔

صبر کا دہرا صلہ

صبر ایک ایسا عمل ہے کہ جس میں انسان ایک موقع پر دو عمل کر رہا ہوتا ہے۔ ایک مصیبت کو برداشت کرنا اور دوسرے برے عمل و اقدام سے رکنے رہنا۔ یہ چیز انسان کو اس بات کا مستحق بناتی ہے کہ وہ دوہرا اجر پائے یہی وجہ ہے کہ قرآن مجید نے یہ بتایا ہے کہ اس صبر کا اجر دوہرا ہے، جس کے ساتھ برائی کے بدلے میں نیکی کی گئی ہے:

أُولَئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا وَ يَذَرُءُونَ بِالْحَسَنَةِ السَّيِّئَةَ. وَ مِمَّا رَزَقْنَاهُمْ يُنْفِقُونَ. (القصص ۲۸: ۵۴)

”یہ لوگ ہیں کہ جنہیں دوہرا اجر ملے گا، بوجہ اس کے کہ وہ ثابت قدم رہے، اور وہ برائی کو بھلائی سے دفع کرتے، اور ہمارے دیے ہوئے رزق سے خرچ کرتے ہیں۔“

مراد یہ ہے کہ ہم اگر راجح حق میں آئے والے مصائب، لوگوں کی طعن و تشنیع کو ایک صابر آدمی کی طرح لیں یعنی ان کی برائی پر آپے سے باہر نہ ہوں، اور بد اخلاقی پر نہ اتریں، بلکہ ان کی برائی کے بدلے میں بھی نیکی کریں تو اس طرح کے صبر کے بعد ہمیں دوہرا صلہ ملے گا۔ ایک ان کی برائی پر صبر اور دوسرے اس کے جواب میں نیکی کرنے پر۔

اس کو ہم مثالوں سے سمجھتے ہیں۔ مثلاً جب ہم ابتلا میں ہوں، اور اس ابتلا میں خدا کی یاد سے غافل نہ ہوں اور جیسے ہی نماز کا وقت آئے تو ہم خدا کے حضور کھڑے ہو جائیں تو یہ نماز دوہرے اجر کی مستحق ہے۔ اور اسی طرح اگر ہمارے ساتھ کوئی برائی کرے، اور ہم اس کی برائی کو برداشت بھی کریں اور اس کے ساتھ نیکی بھی کریں تو یہ نیکی دوہرے اجر کی حق دار ہوگی۔

ذریعہ استعانت

صبر کی اہمیت اس پہلو سے بھی قرآن کی روشنی میں ہمارے سامنے آتی ہے کہ صبر ان اوصاف میں سے ہے کہ جو نیکی پر چلنے میں ہماری مدد کرتا ہے۔ صبر اصل میں ہمارے ذہن و قلب کا حصہ بن کر ایک نفسیات کی تخلیق کرتا ہے۔ جو ہمارے لیے مدد و معاون

ہوتی ہے۔

یہ نفسیات یہ ہے کہ یہ دنیا آزمائش کے لیے بنی ہے۔ ہمیں اس میں کامیاب ہونا ہے۔ اس دنیا کی ہر مشکل اور ہر آسانی اصل میں میرے امتحان کے لیے آتی ہے۔ میں ہر لمحہ امتحان میں ہوں۔ مجھے کوئی دھکے دے یا گھر سے نکال دے، کوئی گالی دے یا تہمت باندھے، کوئی مذاق اڑائے یا نام بگاڑے، کوئی جسمانی اذیت دے یا ذہنی سب میرے لیے امتحان ہیں۔ میں نے ان میں کامیاب ہونا ہے۔ اس بات پر ہر گھڑی قائم رہنا ہی صبر کی نفسیات ہے۔ چنانچہ اس نفسیات کے حامل کو جب بھی مشکل پیش آئے گی تو وہ درج ذیل دو راستوں میں سے ایک راستہ اختیار کرے گا:

پہلا راستہ: اگر وہ اسی آزمائش کے لحاظ سے سمجھے گا کہ اسے انتقام لینا چاہیے، اور یہی حق کا تقاضا ہے، اور اگر انتقام نہ لیا گیا تو یہ شخص ظلم کرنے کا عادی ہو جائے گا، تو پھر قانون و شریعت کے مطابق انتقام لے گا اور اتنا ہی انتقام لے گا جتنا اس پر ظلم کیا گیا ہے۔

دوسرا راستہ: اگر آزمائش کا تقاضا اسے یہ معلوم ہو رہا ہو کہ اس کو معاف کرنا ہی بہتر ہے، نہ صرف معاف کرنا، بلکہ اس کے ساتھ نیکی کرنا بھی ضروری ہے تو اس صورت میں وہ نیکی بھی کر دے گا۔

یہ نفسیات جس میں آخرت کی کامیابی اصل کی حیثیت رکھتی ہے۔ اس پر استقامت دکھانا ہمیشہ اس بات میں معاون رہے گا کہ آپ کے حوصلوں کو پست نہ ہونے دے اور آپ کو نیکی اور خیر کی طرف لگائے رکھے۔

مزید یہ بات بھی ہے کہ اس نفسیات کے اثرات کے بعد آدمی اگر کسی وقت مشکل میں ڈگمگانے لگے تو اللہ تعالیٰ کی مدد اس کے شامل حال ہو کر اسے بچا لیتی ہے۔ یعنی اصل میں صبر حق پر قیام کے لیے ہماری دہری مدد کرتا ہے۔ ایک یہ کہ وہ ہماری نفسیات اور ہمارے قوی اور ذہن کو مضبوط بناتا ہے اور دوسرے یہ کہ اگر ہم کہیں کمزور ہونے لگتے ہیں تو اللہ کی مدد آنے کا باعث بنتا ہے۔ یہ ہم اور پر جان چکے ہیں کہ یوسف علیہ السلام کے پاس کن مشکلات میں اللہ کی برہان نازل ہوئی۔

’نفس مطمئنة‘ کو عام طور سے غلط سمجھا جاتا ہے کہ شاید یہ بھی نفس کی نفس لوامہ کی مانند کوئی قسم ہے۔ ایسا نہیں ہے۔ یہ دراصل ہر وہ آدمی ہے جو اپنے رب کی نعمتوں پر شکر گزار رہا، بندوں کے حقوق ادا کرتا رہا، تنگی میں صابر و قانع رہا، اور اسی طرح زندگی کے تمام مراحل میں اپنے رب کے ہر فیصلہ پر راضی رہا۔

لا ایمان لمن لا صبر له

صحابہ کرام رضوان اللہ علیہم کے آثار میں یہ بات منقول ہوئی ہے کہ جو صبر نہیں کر سکتا اس کے پاس ایمان نہیں ہے۔ یہ بات صحابہ کی زندگیوں کا نچوڑ ہے۔ انہیں جس طرح کی مشقتیں سہنی پڑیں اور انہوں نے یہ بھی دیکھا کہ بے صبرے قسم کے لوگ یا تو منافق بن کر رہتے رہے اور یا پھر ارتداد کا شکار ہوئے (مانعین زکوٰۃ وغیرہ)۔ اگر اس زندگی کا جائزہ لیا جائے اور دیکھا

جائے کہ اس وقت اصل مسئلہ کیا تھا، تو قرآن کا تجزیہ بھی یہی ہے کہ یہود جو ایمان نہیں لا پارہے تھے تو اس کی وجہ یہی تھی کہ ان میں صبر (حق پر قیام کی کوشش) کا وصف نہیں تھا۔ اور یہی چیز صحابہ نے ان ایمان لانے والوں میں دیکھی جو منافقت اختیار کیے ہوئے تھے۔ اس لیے صبر کی اہمیت اس پہلو سے نہایت بڑھ جاتی ہے کہ نہ صرف یہ کہ نئے سامنے آنے والے حق کو ماننا صبر کے بغیر ممکن نہیں، بلکہ اگر کسی حق کو آدمی مانتا ہے تو اس پر قائم رہنا بھی صبر کے بغیر ممکن نہیں ہے۔

صبر ایک وسیلہ ظفر ہے۔ اسی سے ایمان و حق حاصل ہوتا اور اسی سے اس پر قیام ممکن ہوتا اور اسی سے ہم نے اوپر یہ جانا ہے کہ حق پر قائم رہنے کے لیے خدا کی مدد و نصرت ہمیں حاصل ہوتی ہے۔ یہ سب چیزیں آدمی کے پاس نہ ہوں تو ایمان بچانا کیسے ممکن ہے۔ آپ پر لازم ہے کہ آپ اپنے آپ کو حق پر قائم رکھیں۔ یہی صبر ہے۔ اس منزل میں جتنی مشکل آئے گی خدا اس میں سے آپ کے لیے حق پر قائم رہنے کے راستے نکال لے گا۔

خلاصہ

اس باب میں ہم نے یہ جانا کہ حق کی بقا کا انحصار صبر پر ہے۔ یہ دنیا میں بھی اور آدمی کے دل میں بھی حق کے قائم رکھنے کا واحد ذریعہ ہے۔ اگر یہ وصف انسانوں میں باقی نہ رہے تو یہ دنیا حق سے محروم ہو جائے گی۔ اسی طرح یہ بات بھی واضح ہے کہ اگر انسان اپنی زندگی کی آزمائشوں میں بے صبر ہو تو وہ دونوں امتحانوں (نیکی و آسانی) میں ایک تھڑکلا انسان بن کر نمودار ہوتا ہے۔

اسی طرح صبر کی وجہ سے ہی اللہ تعالیٰ کی مدد و نصرت ہمیں حاصل ہوتی ہے اور یہ اللہ تعالیٰ کی معیت کی صورت میں ہمارے لیے ایک سہارا بنتی ہے۔ 'ان اللہ مع الصابرين' کا اصول بتاتا ہے کہ اللہ کی مدد محض مسلمان کہلائے جانے والوں کے لیے نہیں ہے۔ بلکہ یہ اس بات کے ساتھ مشروط ہے، وہ جس اسلام کے ماننے والے ہیں، اس پر صبر اور ثابت قدمی سے عمل کرنے والے بھی ہوں۔ وہ ہر قدم پر اس پر قائم رہیں۔ تو پھر اللہ تعالیٰ کی مدد ان کی زندگیوں میں ظاہر ہوگی۔

صبر احسان ہے، یعنی انسان کا اپنے ساتھ بہترین حسن سلوک یہ ہے کہ وہ اپنے آپ کو آخرت کی تیاری میں لگا دے، اور اس کی بہترین صورت صبر کا وصف ہے۔

صبر کی اہمیت اس بات سے بھی واضح ہوتی ہے کہ اس کے بعد جو نیکی بھی ہم کریں گے وہ صبر کی نیکی کے ساتھ مل کر دوہرے اجر کی مستحق ہو جائے گی۔ یعنی جب ہم ابتلا میں ہوں، اور اس ابتلا میں خدا کی یاد سے غافل نہ ہوں اور جیسے ہی نماز کا وقت آئے تو ہم خدا کے حضور کھڑے ہو جائیں تو یہ نماز دوہرے اجر کی مستحق ہے۔ اور اسی طرح اگر ہمارے ساتھ کوئی برائی کرے، اور ہم اس کی برائی کو برداشت بھی کریں اور اس کے ساتھ نیکی بھی کریں تو یہ نیکی دوہرے اجر کی مستحق دار ہوگی۔

صبر کو قرآن مجید نے نماز کی طرح ذریعہ استعانت بھی قرار دیا ہے۔ یعنی اس کے ذریعے سے ہم مشکلات میں مدد حاصل کر سکتے ہیں۔ اسی استعانت کی ایک اہم مثال یہود سے مطالبہ ایمان کے وقت کی ہے ان سے یہ کہا گیا کہ محمد عربی پر ایمان لانا

حق پرستی کا تقاضا ہے اور اس حق پر قائم رہنے کے لیے صبر سے مدد یعنی حق پرستی کی روش اختیار کرو۔ اسی چیز کے پیش نظر صحابہ کرام رضوان اللہ علیہم کہا کرتے تھے کہ لا ایمان له لمن لا صبر له۔

انسانی سرشت اور صبر

انسانی سرشت میں اللہ تعالیٰ نے تمام اوصاف خواہ وہ بظاہر منفی یا سلبی نظر آتے ہوں، وہ سب دراصل مثبت اور ایجابی ہیں۔ مثلاً قرآن مجید نے بتایا ہے کہ 'کان الانسان عجو لا' (انسان اپنی سرشت میں جلد بازی ہے)۔ جلد بازی اگرچہ ایک منفی چیز ہے، مگر یہ بنی نوع انسان میں اس لیے رکھی گئی ہے تاکہ وہ ان سب امور کی طرف سبقت کرنے والا بنے، جن کو خیر اور نیکی کہا جاتا ہے۔ مگر چونکہ اسے اس دنیا میں خلافت کی نوعیت کا اقتدار بھی ملا ہے اس لیے وہ اپنے اس اختیار کی بنا پر ان تمام داعیات کو غلط جگہ پر استعمال کر لیتا ہے۔ جس سے خرابی وجود میں آتی ہے۔

حصول خیر میں جلد بازی کا یہ جذبہ اس لیے انسان کو دیا گیا تھا کہ وہ نیکی کی طرف بڑھے اور اس میں سب سے سبقت کرنے کی سعی کرے، مگر اس دنیا میں ہم دنیا کے بھلے کے لیے جلد بازی سے کام لینے لگ جاتے ہیں۔ تو ہماری سرشت عجل حب عاجلہ کی صورت میں ظاہر ہو کر منفی بن جاتی ہے۔ یعنی قرآن مجید نے جن منفی داعیات کا ذکر کیا ہے۔ وہ دراصل ان مثبت داعیات کے نمائندہ ہیں جن کو حق پرستی ہی کے لیے ہماری سرشت میں ودیعت کیا گیا ہے۔ ان کا وجود ان کے دوسرے رخ کا پتا دیتا ہے۔ قرآن میں مخاطب کے منفی داعیات کو زیر بحث لا کر گویا ان کا تعارف کرایا گیا ہے کہ یہ چیزیں ان میں جلب خیر کے بجائے جلب شر کا ذریعہ بن رہیں۔ اس لیے ان کو قابو کرنا ضروری ہے۔ اور ان کے قابو کرنے کے معنی اس کے سوا کچھ نہیں ہیں کہ انھیں صحیح رخ پر ڈال دیا جائے۔

قرآن مجید نے ہماری سرشت میں موجود جن داعیات کا ذکر کیا ہے وہ درج ذیل صفات کی صورت میں بیان کیے گئے

ہیں:

۱۔ عجول

۲۔ ظلوم

۳۔ جھول

۴۔ ضعیف

۵۔ قتور

اب ہم سرشت انسانی کے ایک ایک پہلو کو سامنے رکھ کر اس بات کا جائزہ لیں گے کہ صبر کا ان سے کیا تعلق ہے۔ اس تعلق کو سمجھنے سے ہمیں یہ بات سمجھ میں آئے گی کہ ہم صبر کے لحاظ سے کن مشکلات کا شکار ہو سکتے ہیں اور یہ کہ ہماری سرشت کے ان پہلوؤں کا اصل استعمال کیا ہے، جس سے فائدہ اٹھا کر ہم صبر کے حصول کے قریب ہو سکتے ہیں۔

عجول ہونا اور صبر

’عجول‘ جیسا کہ اس باب کی تمہید میں ہم نے جانا کہ جلد بازی سے تعبیر ہے۔ مگر یہ حقیقت ہے کہ قرآن مجید نے اسے عاجل نہیں کہا۔ اس لیے کہ عاجل میں اگرچہ اسم صفت ہے، مگر دوام کا مفہوم اور مبالغہ کا مفہوم ایسا نہیں ہے جیسا ’عجول‘ میں ہے۔ قرآن مجید نے یہ صفات انسانی اس اسلوب میں بیان کی ہیں کہ ’خلق من عجل‘، خلق الانسان عجول، یا ’کان الانسان عجولا‘ وغیرہ۔ اس اسلوب سے اشارہ اس بات کی طرف ہے کہ یہ دراصل انسان کی سرشت بتائی جا رہی ہے۔

عجول کے معنی جیسا ہم نے بتایا کہ عجلت پسندی کے ہیں، یعنی جودل میں خیال آجائے اس کے لیے تیزی دکھانا۔ یہ وصف درحقیقت حصول منفعت میں تیزی دکھانے کے لیے رکھا گیا تھا تاکہ انسان ’سابقون‘ میں سے بنے۔ قرآن مجید نے واضح الفاظ میں اس چیز کا مطالبہ کیا ہے کہ ہم نیکیوں کی طرف سبقت کریں۔ سورہ بقرہ میں اللہ تعالیٰ کا فرمان ہے: ’فاستبقوا الی الخیرات‘، تم نیکیوں کی طرف سبقت کرو۔ (۱۲۸:۲) نیکیوں کی طرف یہ سبقت دراصل خدا سے انعام و مغفرت پانے کی طرف سبقت ہے۔ سورہ حدید میں اسے یوں بیان کیا گیا ہے: ’سابقوا الی مغفرة ربکم‘ (۲۱:۵۷) اپنے رب کی بخشش کی طرف سبقت کرو۔ یہ دیکھیے کہ ان آیات میں کس طرح اس مزاج کو مخاطب کیا گیا ہے جو اسے ’عجول‘ ہونے کے لحاظ سے حاصل ہے۔ اور اس کی انتہا سورہ واقعہ کی اس آیت میں ہے کہ ’السابقون السابقون‘ دنیا میں نیکیوں میں سبقت کرنے والے آخرت کے اجر میں بھی سبقت پانے والے ہوں گے۔

چنانچہ یہ عجلت پسندی بظاہر صبر کے لٹ ہے، مگر حقیقت میں یہ عین صبر کی مؤید ہے۔ یعنی آپ اگر ہر مرحلے میں دنیا کے لالچ میں جلد بازی کے بجائے، نیکی کی طرف بڑھنے کے لیے کوشاں ہوں تو یہ عین صبر کا تقاضا ہے، بلکہ صبر کی اعلیٰ ترین صورت ہے۔ آپ کو اپنے اندر کے اس جذبے کو مارنا نہیں ہے، بلکہ اس کا رخ بدلنا ہے۔ اسے دنیا داری سے ہٹا کر آخرت کا طالب بنانا ہے۔ اس گھوڑے کی لگا میں تھا میں رکھیں اور اسے نیکیوں کے راستے پر سپرٹ دوڑا دیے۔ اس لیے کہ ہمیں اسی کام کے لیے عجول بنایا گیا ہے۔ یعنی ’سابقوا الی مغفرة ربکم‘۔

ظلم ہونا اور صبر

’ظلم‘ کے معنی ظلم کرنے والے کے ہیں۔ قرآن مجید میں یہ اپنے سادہ معنی ہی میں استعمال ہوا ہے۔ لیکن سورہ احزاب میں یہ جس سیاق و سباق میں آیا ہے اس سے اس کے اندر یہ معنی پیدا ہو گئے ہیں کہ انسان ذمہ اٹھانے میں حد سے بڑھ جانے والا ہے۔ سورہ احزاب آیت ۲۷ میں یہ اس سیاق میں آیا ہے کہ انسان نے خدا کی امانت کا بار اٹھالیا اور باقی تمام مخلوقات نے اس بار کو اٹھانے سے انکار کر دیا۔ اس پر خدا نے یہ تبصرہ فرمایا کہ ’انہ کان ظلوما جھولا‘۔ یعنی انسان ظلم اور جذباتی ہے۔ یہاں اس نے ظلم صرف یہ کیا ہے کہ وہ جذبات میں آکر اس بار امانت کو اٹھا بیٹھا۔ گویا اس سیاق و سباق میں اس کے معنی یہ ہوئے کہ انسان نے اپنی ہمت سے بڑھ کر بوجھ اٹھالیا۔

انسان کی سرشت کی یہ خوبی ہے، جس نے اسے ستاروں پر کمند ڈالنے کا حوصلہ دیا ہے۔ جس کی بنا پر وہ بار بار گرنے کے بعد بھی اٹھ کر سنبھل سکتا ہے۔ یہی وہ داعیہ ہے جس کے بل پر نہایت قلیل تعداد میں ہونے کے باوجود بدر و حنین میں اتر جاتا ہے۔ راہ عشق میں انسان کی ساری قربانیاں اور وطن و قوم کے لیے اپنی جان تک کو قربان کرنے کے لیے تیار ہو جانا اسی سرشت کی بنا پر ہے۔

انسان کو ظلم ’اس لیے بنایا گیا ہے کہ وہ حق و انصاف کی خاطر بدر و احد کے میدان میں اتر سکے۔ وہ عمر و بکر کی طرح اپنی قوم کی مخالفت مول لے سکے۔ بلال و حارث کی طرح حق کی خاطر ستایا جائے، اور پھر بھی وہ دین حق پر قائم رہنے کا اعلان کرتا رہے۔

انسان کی یہ سرشت اسے حق کی خاطر وہ ثبات قدم عطا کرتی ہے کہ وہ میدان بدر میں جام شہادت نوش کرتا ہے۔ اسے موت اپنے سامنے رقصاں نظر آتی ہے، مگر وہ ڈٹا رہتا ہے۔ انسان کی یہ صفت ’ظلم‘ اس کا ایک اعلیٰ وصف ہے۔ جو حق کے لیے ہو تو بے مثال داستانیں رقم کرتا ہے اور اگر بے گناہ معصوم لوگوں کے خلاف ہو تو تاریخ انسانی کی خونچکاں تاریخ رقم کرتا ہے۔ اور وہ ’ظلم‘ کی صلاحیت کا غلط استعمال کر کے ظالم بن جاتا ہے۔ افسوس ہے کہ انسان راہ حق میں ثابت قدمی کے لیے جس وصف سے نوازا گیا تھا، وہ اسے ظلم و ستم کی داستانیں رقم کرنے کے لیے صرف کرتا رہتا ہے۔ ’عجول‘ کی صفت کی طرح ہمیں اس سرشت کو بھی بس قابو کر کے راہ حق میں لگانا ہے۔ پھر یہ راہ حق میں ہمیں ایسا ثبات قدم عطا کرتی ہے کہ ہم سیسہ پلائی ہوئی دیوار بن سکتے ہیں۔

جھول ہونا اور صبر

’جھول‘ کے معنی جذباتی ہونے کے ہیں۔ انسان میں سے اگر جذبات نکال دیے جائیں تو وہ نامکمل ہو جاتا ہے۔ جھول

کا یہ داعیہ کئی جذبات کو متحرک کرتا ہے۔ جیسے محبت و شفقت، غیرت و عصبیت، غیظ و غضب، نفرت و حقارت، تنفر و ابا وغیرہ۔ یہ تمام جذبات انسان کے لیے قوت محرکہ کا کام کرتے ہیں۔ اگر یہ جذبات نہ ہوں تو انسان مٹی کے ڈھیر کی طرح ہو کر بیٹھ رہے۔ اللہ تعالیٰ نے یہ تمام جذبات حق کے ساتھ دینے اور اس کے ساتھ چلنے کی قوت و تحریک کے لیے دیے تھے۔ مگر ہم انھیں غلط طریقے پر استعمال کرتے ہوئے محض اپنی ذات یا قوم قبیلے کے مفادات کے لیے خاص کر لیتے ہیں۔ بلاشبہ ان جذبات کے ظاہر ہونے کے مقامات میں ذات، قبیلہ اور قوم و وطن بھی ہیں، مگر یہاں انھیں حق کے تابع ہونا چاہیے۔ جب آدمی کے قدم جاہدہ حق سے پھسلنے لگیں ان میں کمزوری آنے لگے تو اس وقت حق کے ساتھ ہمارے یہ جذبات ہمیں واپس لاتے ہیں۔ کبھی حق کی خاطر ہی یہ جذبات ہماری ذات کے لیے دائرہ حق کے اندر رہتے ہوئے، ہمارے ساتھ خاص ہو جاتے ہیں۔ لیکن اگر ذات یا قوم و قبیلہ کے ساتھ یہ جذبات حق کے دائرے میں رہتے ہوئے خاص ہو جائیں تو یہ بھی حق ہی ہے۔ اگر ایسا نہ ہو تو پھر یہ جاہلیت ہے۔ لیکن اگر ذات کے مفادات کے ساتھ بھی ان کا تعلق بنے، اور وہ دائرہ حق میں ہو تو اس صورت میں بھی یہ ہمارے قدم ڈگمگانے لگتے ہیں۔ مثلاً ہو سکتا ہے کسی موقع پر ہمارے لیے جاہدہ حق پر قائم رہنا ممکن نہ ہو، مگر دوزخ کا خوف اور جنت کی طمع ہمیں اگر بچالے تو یہ عین صبر اور ثابت قدمی ہے۔

یعنی اس سے یہ بات ہم پر واضح ہوئی کہ ہمارے سچے جذبات اگر حق شناس ہو جائیں تو ہمارے لیے صبر اختیار کرنے اور حق پر قائم رہنے کے لیے یہ جذبات معاون ہوتے ہیں۔ نہ صرف معاون ہوتے ہیں، بلکہ تحریک و انگیزت کا باعث ہوتے ہیں، جو منفعل طریقے سے ہمیں جاہدہ حق پر رواں رکھنے کے بڑھ کر جوش و جذبے کے ساتھ کام زور رکھتے ہیں۔ قرآن مجید نے انداز و تبشیر کے ذریعے بے صحابہ کے انھی جذبات کو ایسے متوازن طریقے سے حق کے لیے بیدار کیا کہ ان میں سے بعض اپنی زندگی ہی میں جنت کے مستحق قرار پائے۔ حضرت علی رضی اللہ عنہ پر جب میدان جنگ میں ایک کافر نے تھوک دیا تو انھوں نے تلوار روک لی۔ اس لیے کہ اب انھیں اس پر ذاتی غصہ تھا۔ اب اس پر تلوار حق کی خاطر نہ اٹھتی۔ یہ ضبط اپنے جذبات کو دراصل راہ حق کی طرف موڑنے سے حاصل ہوا تھا۔

ضعیف ہونا اور صبر

انسان دراصل 'ضعیف' بنایا گیا ہے۔ اس کے جسم اور اس کی روح کے اندر ضعف رکھا گیا ہے تاکہ وہ خدا کے سامنے سر قنڈگی ظاہر کرے۔ اور خدا کے آگے سجدہ ریز ہو جائے۔ اور جب بھی اس پر مشکل آئے تو کسی مضبوط سہارے کو تلاش کر کے خدا تک پہنچے۔ مگر اس انسانی سرشت نے بھی آزادی و اختیار کی بنا پر غلط راستہ اختیار کیا۔ چنانچہ کبھی تو انسان نے اپنی کمزوری کو اپنے ظلوم، ہونے کے زور پر دبا دیا اور خدا بن بیٹھا اور انسانوں پر ظلم ڈھانے لگا۔ یہ ظلم اس نے اسی لیے ڈھائے کہ اس کی کمزوری ظاہر نہ ہو۔ اور کسی کو اسے روکنے کی جرات اور دم خم باقی نہ رہے۔ اور کبھی ایسا ہوا کہ انسان نے یہ کمزوری اپنے اوپر

اس طرح طاری کر لی کہ وہ کہیں ظالموں کے آگے مظلوم بن گیا اور کبھی بتوں کے آگے جھک گیا۔ اگر حق کی خاطر اس کو توازن دیا جاتا تو ایسا ہی حسن اخلاق و جود میں آتا جیسا کہ ہم نے اوپر کے داعیات میں دیکھا کہ توازن کی وجہ سے پیدا ہوا۔

ضعف بلاشبہ ہماری ایک کمزوری ہے۔ مگر یہ کمزوری بھی ہماری طاقت ہے۔ جو ہر خوف اور اندیشہ کے وقت ہمیں حق کی جانب دھکیل کر خدا کے آگے ڈال دیتی ہے۔ ہمارے مذہبی گروہوں میں سے ایک گروہ ایسا رہا ہے کہ انہیں اپنی اس سرشت کے اقرار میں مشکل رہی ہے اور وہ ہمیشہ خدا بننے کی کوشش میں فلسفہ سازیوں میں لگن رہے ہیں۔ اس چیز نے ہمارے مذہبی لوگوں میں کمزوری کو ایک منفی وصف بنا دیا ہے۔ حالانکہ یہ وصف منفی ہونے کے باوجود ایک مثبت وصف ہے کہ ہمیں اس حق شناسی پر لا کر کھڑا کر دیتا ہے۔ جو سیدنا موسیٰ کے منہ سے اس وقت ان الفاظ میں صادر ہوتا ہے جب وہ مصر سے فرار ہونے کے بعد مدین کی سرحد پر کھڑے یہ کہہ رہے تھے کہ اے اللہ اب تو مجھے جو بھی دے میں اس وقت اس کے لیے فقیر و محتاج ہوں۔ یہ شعور ذات اگر خدا کے مقابلے میں ہمیشہ کے لیے آدمی کو حاصل ہو جائے تو ایک ایسا طاقت ور انسان بن جاتا ہے کہ وہ خدا کی سر زمین میں خدا کے سہاروں کا سب سے بڑا مہبط ہوتا۔ اور اسی کی بنا پر وہ اپنی کمزوری کے باوجود مالک و ضعیف کی طرح بادشاہوں کے مظالم کے آگے ایک پہاڑ بن جاتا اور بلال حبشی کی طرح صبر کا ایک اعلیٰ نمونہ بن جاتا ہے۔

اس اعتبار سے اگر ہم دیکھیں تو ضعف کا یہ داعیہ جو بظاہر صبر کے لطف دکھائی دیتا ہے، وہ دراصل صبر کا سب سے زیادہ موثر مؤید و معاون ہے۔ یہ ہمارے اندر اس کی جستجو پیدا کرتا ہے کہ ہم دنیا میں سب سے زیادہ مضبوط سہارے کے ساتھ جڑ کر رہیں۔ اور یہ سب سے مضبوط سہارا اللہ تعالیٰ کی ذات والا صفات ہے۔ اور یہ سادہ عقلی اصول ہے کہ ہم جس کے سہارے کو حاصل کرنا چاہیں، اس کی محبت کو جیتنے کی کوشش کریں گے۔ چنانچہ خدا کی محبت جیتنے کے لیے ہمیں حق پرستی کو اختیار کرنا ہوگا۔ اور ہم یہ جان چکے ہیں کہ یہی چیز صبر ہے۔

فتور ہونا اور صبر

‘فتور’ کے معنی تنگ دلی و بخل کے ہیں۔ یہ ہمارے اندر رحمانت، احتیاط، اتقا اور تحفظات کو وجود بخشتا ہے۔ جب یہ تحفظات انسان پر زیادہ سوار ہو جائیں تو جس طرح بخیل بن کر مذموم ٹھہرتا ہے اسی طرح دوسرے امور میں حق پرستی سے دور رہتا ہے۔ مثلاً نبی صلی اللہ علیہ وسلم کے زمانے میں جب یہود ایمان نہیں لاپارہے تھے، تو اس کی وجہ قرآن سے یہی معلوم ہوتی ہے کہ وہ اس مشیخت کو تحفظ دینا چاہتے ہیں، جو انہیں اہل کتاب ہونے کے ناتے حاصل تھی، اور نبی صلی اللہ علیہ وسلم پر ایمان لانے سے بظاہر ہاتھ سے جاتی دکھائی دے رہی تھی۔ یہی وجہ ہے کہ قرآن ان پر تنقید کرتا ہے کہ تم حقیر قیمت کے عوض اس ہدایت کو نہ بیچو۔ میری آیات کا انکار محض اس وجہ سے نہ کرو کہ تم دنیا میں اس چند روزہ مشیخت کو باقی رکھو۔

اسی طرح ان کا یہ تحفظ بھی تھا کہ انبیا تو بنی اسرائیل میں آتے رہے ہیں۔ اب بھی یہ انھی کا حق ہے بھلا اب یہ نبی بنی اسماعیل

میں کیوں کر آگیا۔ اس سے انھیں اپنی برتری جاتی ہوئی دکھائی دے رہی تھی جو ان کے لیے ایمان لانے میں رکاوٹ بنی۔ جسے قرآن نے 'حسدا من عند انفسہم' (ان کے اپنے حسد) کے الفاظ سے بیان کیا ہے۔ ان کے انھی تحفظات میں سے ایک پر قرآن نے اس طرح بھی چوٹ لگائی ہے کہ 'اخشونی ولا تخشوا الناس' (مجھ سے ڈرو لوگوں سے نہ ڈرو)۔

یہ داعیہ بھی دراصل ان چیزوں کے روکنے کے لیے تھا، جنہیں اپنے پاس روکے رکھنا حق کا تقاضا ہے۔ یعنی اللہ تعالیٰ نے یہ داعیہ اس لیے رکھا ہے کہ ہم اپنے ہاتھ سے خیر کو نہ جانے دیں۔ خیر کو ہاتھ سے جاتے دیکھ کر ہمارے اندر ویسا ہی احساس محرومی پیدا ہو، جیسا مال کو جاتے دیکھ کر پیدا ہوتا ہے۔ ہمارے اندر یہ بخل ہونا چاہیے کہ ہم ایک ایک نیکی کو سینت سینت کر رکھیں۔ ایک بخیل آدمی کی طرح جو اپنے مال کو سنبھال سنبھال کر رکھتا ہے، ہم اپنی فطرت اور اپنے اندر کی نیکیوں کو ضائع ہونے سے بچائیں۔ ہم وقت اس کوشش میں رہیں کہ ہمارا ایمان کہیں شیطان کے ہتھے نہ چڑھ جائے۔ اور وہ ہماری راہ کھوٹی نہ کر دے۔ جو آدمی اپنے پاس موجود نیکی کو ضائع نہ ہونے دے گا وہ دراصل نیکی پر قائم ہے۔ وہ نہ ریا کاری کرے گا اور نہ معاشرے اور ماحول کی دیکھا دیکھی نیکی کو چھوڑ کر برائی کو اختیار کرے گا، اور نہ محض متاع دنیا کے عوض کبھی گمراہی خریدے گا، بلکہ وہ اس کے اگر تحفظات ہوں، تو وہ یہ ہوں گے کہ کہیں یہ کرنے سے میرا ایمان تو رخصت نہیں ہو جائے گا۔ کہیں نا انصافی تو نہیں کر بیٹھوں گا اور کہیں ایسا تو نہیں ہے کہ میرے اور معاشرے کے اندر سے میرے اس عمل سے نیکی ختم ہو جائے گی۔

ہلوع ہونا اور صبر

'ہلوع' کے معنی تھرد لے کے ہیں۔ یعنی ذرا سی مصیبت پر ہی جزع فزع کرنے والا۔ اہل لغت نے اس کے معنی حریص اور بزدل کے بھی بتائے ہیں۔ قرآن میں یہ اس سیاق میں آیا ہے:

إِنَّ الْإِنْسَانَ خُلِقَ هَلُوعًا. إِذَا مَسَّهُ الشَّرُّ جَزُوعًا. وَإِذَا مَسَّهُ الْخَيْرُ مَنُوعًا.

”بلاشبہ انسان تھردلا بنا ہے جب اسے برائی لاحق ہوتی ہے، تو وہ جزع فزع کرتا ہے۔ اور جب اسے بھلائی

(المعارج ۷۰: ۱۹-۲۱)

یہ بھی پچھلے پانچوں داعیات کی طرح بظاہر صبر کے مقابل و حریف کی طرح نظر آتا ہے۔ مگر یہ بھی دراصل اسی مثبت داعیہ کا منفی رخ ہے اس کا دوسرا رخ مثبت بھی ہے۔ یعنی یہ انسان کو بے چینوں میں مبتلا کر کے اصلاح احوال کی طرف دھکیلتا ہے۔ قرآن میں یہ اپنے منفی پہلو ہی سے بیان ہوا ہے، لیکن ہم یہ جان چکے ہیں کہ تمام داعیات اپنے ایجابی و سلبی دونوں رخ رکھتے ہیں۔ ہلوع کی بزدلی ہمارے لیے خدا کی طرف بڑھنے کا پیش خیمہ ہے۔ یہ بزدلی خدا کے آگے آہ وزاری کا سبب ہے۔ ہمیں سرکشی سے روکتی ہے۔ ہلوع میں حرص کا پہلو ہمیں نیکیوں کا حریص بناتا ہے۔ ہم اجر کے حریص بنتے ہیں۔ اس کے اندر بخیل کا پہلو ہمیں نیکیوں اور اخلاق کی خوبیوں کی حفاظت پر ابھارتا ہے۔ مگر یہ الگ بات ہے کہ ہم اکثر اس داعیہ کو غلط

استعمال کرتے ہیں۔

خلاصہ

اس باب میں ہم نے چند اہم داعیات کو اس مختصر سی وضاحت سے سمجھا ہے۔ اس سے یہ بات واضح ہوگئی ہوگی کہ اللہ تعالیٰ نے ہمیں صبر کی آزمائش میں ڈال کر اس کے ساتھ کچھ داعیات کو بھی ہمارے اندر رکھ دیا ہے۔ جو حق کے ساتھ ہمارے بندھن کو مضبوط کرتے اور اس کے ساتھ ہمارے تعلق کو دوام بخشتے ہیں۔ ان داعیات کو صحیح رخ پر ڈال کر ہم اپنے اندر صبر کی صفت کو پیدا کر سکتے ہیں۔

اللہ تعالیٰ نے ہمیں 'عجول، ظلوم، جھول، ضعیف، فتور' اور 'ہلوع' اس لیے بنایا ہے کہ ہم اپنے ان اوصاف کی بنا پر حق پر ثابت قدم رہ سکیں۔ اور یہ داعیات ہمیں راہ حق پر قائم رکھنے کے لیے کبھی جذبہ سبقت، کبھی ہمت، کبھی جوش و حمیت، کبھی، احتیاط و تحفظات، ٹھہراؤ اور بے چینی کے جذبے عطا کر کے ہمیں راہ حق پر قائم رکھتے ہیں، مگر یہ بات ہم اپنی تاریخ انسانی میں بھی اور اپنی زندگیوں میں دیکھتے ہیں کہ انھی جذبات کی تسکین ہمیں راہ حق سے ہٹا بھی دیتی ہے۔ اس لیے لازم ہے کہ ہم ان پر نگاہ رکھیں اور ان داعیات کا استعمال نہایت سوچ سمجھ کر کریں۔

[باقی]